



TRIBUNAL GHAL TALBIET ŻĠĦAR

ĠUDIKATUR
AVV. DR. ILONA SCHEMBRI
LL.B., LL.D., LL.M. (Lond.), Ph.D. (Birm.)

Udjenza tat-2 ta' April 2025

Talba nru. 185/2024 IS

ATLAS INSURANCE PCC LIMITED (C 5601)

VERSUS

NENAD SRDIC (I.D. 0559216 (L))

IT-TRIBUNAL,

Ra illi b'Avviż tat-Talba ipprezentat fis-27 ta' Ġunju 2024 (a fol. 2 et seq), is-soċjeta' attriċi talbet l-ammont ta' tliet elef mija u tmienja u tmenin Ewro u erbgħa u għoxrin ċenteżmi tal-Ewro (Eur 3,188.24) rappreżentanti parti minn bilanċ ta' danni u spejjeż ġudizzjarji u legali subiti minn terzi riżultat ta' incident awtomobilistiku illi seħħ fid-19 ta' Ġunju 2021 fejn kienet involuta l-vettura bin-numru ta' registrazzjoni ICF543 appartjenti lill-konvenut u mmisjuqa minnu u liema ammont kien sborsat mis-soċjeta' attriċi, kif ukoll l-imgħax u l-ispejjeż.

Ra d-digriet ta' dan it-Tribunal tal-5 ta' Lulju 2024 2024 fejn is-soċjeta' attriċi ġiet awtorizzata tipproċedi bin-notifika tal-konvenut (a fol. 11 u 12).

Ra illi l-konvenut ġie nnotifikat bil-proċedura tal-affissjoni fit-3 ta' Settembru 2024 (a fol. 20).

Ra illi saret fil-kompletezza tagħha il-proċedura tal-pubblikazzjoni u affissjoni.

Ra illi l-konvenut ma ppreżenta ebda risposta u/jew kontro-talba u anqas deher għas-seduta wara li ġie innotifikat b'dan illi waqa' fi stat ta' kontumaċja (a fol. 44).

Ra illi s-soċjeta' attriċi ippreżentat il-kapitolu fil-konfront tal-konvenut (a fol. 46).

Ra illi saret seduta oħra fis-17 ta' Marzu 2025 għas-subizzjoni tal-konvenut b'dan illi naqas għal darb'oħra milli jidher għas-seduta (a fol. 39).

Ra l-atti proċesswali.

Ra illi din il-kawża tħalliet għas-sentenza.

Ikkunsidra

Dan it-Tribunal irid jiddiskuti l-kontumaċja tal-konvenut, il-preżentata tal-kapitolu fil-konfront tal-konvenut u anke l-evidenza ippreżentata mis-soċjeta' attriċi sabiex ikun jista' jikkonkludi jekk it-talba tas-soċjeta' attriċi tistax tkun milqugħa jew le, u dan fuq bażi ta' probabbilita' hekk kif titlob il-Liġi fil-kamp ċivili.

Il-Kontumaċja tal-Konvenut

Hekk kif għadu ġie rrimarkat hawn fuq, jidher mill-proċess illi l-konvenut ma ressaq ebda risposta u/jew kontro-talba u anqas deher għas-seduta wara li ġie innotifikat b'dan illi waqa' fi stat ta' kontumaċja.

It-Tribunal josserva illi l-kontumaċja waħedha ma titqiesx bħala ammissjoni tat-talba tas-soċjeta' attriċi da parti l-konvenut iżda kontestazzjoni ta' l-istess. Għalkemm il-konvenut baqa' kontumaci, dan ma jfissirx li huwa abbanduna kull eċċezzjoni li seta' jagħmel fil-kawża u ammetta id-domandi. F'każ ta' kontumaċja jibqa' l-oneru fuq is-soċjeta' attriċi li tressaq provi sal-grad ta' probabbilità u li tressaq l-aħjar prova. Il-gudikant għandu jeżamina jekk it-talba hijiex ġustifikata independentement mill-kontumaċja tal-konvenut (ara *Fenici Insurance Agency Limited noe vs. Paul Stoner et* deċiża mill-Qorti tal-Appell [Inferjuri] fit-22 ta' Novembru 2002). L-istess intqal fis-sentenza *Blye Engineering Co. Ltd vs. Philip Borg Bellanti et* deċiża mill-Qorti tal-Appell (sede Inferjuri) fit- 22 ta' Ġunju 2005:

“huwa wkoll principju ben stabbilit illi għalkemm il-konvenut jibqa' kontumaci dan ma kellux jinftiehem bħala li hu abbanduna kull eccezzjoni li seta' jagħti fil-kawża u ammetta d-domanda. Sta għall-gudikant li jeżamina jekk it-talba hix ġustifikata,

indipendement mill-kontumacija tal-konvenut. Vide Kollez. Vol. XXIX P III p 35"

Inoltre', fis-sentenza fl-ismijiet **Joseph Edmond sive Jesmond Meilaq vs. Brian Mizzi et noe**, deċiża mill-Qorti tal-Appell (sede Superjuri) fis-27 ta' Marzu 1996 ingħad:

"Illi fl-ahharnett irid jinghad illi skond il-gurisprudenza tal-Qrati taghna, il-konvenut li jibqa' kontumaci, bhal kaz odjern, ma jitqiesx li ammetta ttalba ta' l-attur, izda jitqies li jkun irrimetta ruhu għall-gudizzju tal-Qorti. Dana ma jfissirx pero' li l-Qorti tista' tqajjem hija stess ex officio kwalunkwe eccezzjoni li l-konvenut seta' jqajjem kieku kkontesta l-kawza billi kif gie ritenut fis-sentenza ta' l-Onorabbli Qorti ta' l-Appell in re Hammet vs Genovese moghtija fil-31 ta' Jannar 1991:

"Il-Qorti m'ghandhiex tissolleva eccezzjonijiet li mhiex awtorizzata espressament mill-Kodici ta' Organizzazzjoni u Procedura Civili jew minn konsiderazzjonijiet ta' ordni Pubblika. Ghaliex altrimenti tinholq sitwazzjoni fejn il-Qorti tiddeciedi fuq eccezzjoni taghha stess haga li mhix rakkomandabbli billi tinvolvi vjolazzjoni ta' principju kardinali tas-smiegh xieraq tal-kawza;"

L-istitut tal-kontumacija hu intiż biss sabiex irażżan l-atteggjament tal-kontumacija u disprezz da parti ta' min gie citat biex jersaq quddiem l-Onorabbli Qorti jew Tribunal (ara **Kummissarju tal-Artijiet vs. John Curmi** deċiża mill-Prim' Awla fil-31 ta' Jannar 2003).

Il-Kapitolu

Dan it-Tribunal ukoll jirrileva illi il-fatt illi gie pprezentat kapitolu fil-konfront tal-konvenut u dikjarat mistqarr ma jfissirx illi tali prova hija biżżejjed sabiex tali Tribunal ikun jista' jsib htija tal-konvenut. Fil-fatt, "*mill-Qorti ta' l-Appell kolleggjali fil-kawza in re James Trapani et v. Vincent Cilia* (28 ta' April 2000), "*il-kapitoli jitqiesu konfessati però dan ma jfisserx li l-Qorti kienet obbligata toqghod fuq dik il-prezunta ammissjoni. Dik il prova kellha tigi evalwata u meqjusa flimkien ma' kull prova ohra li sa dak l-istadju setghet kienet diga' prodotta quddiem il-Qorti. Dan ghaliex kif gja' ngħad is-subizzjoni setghet tintalab f'kull parti tal-procedura."*¹

¹ VODAFONE MALTA LIMITED ILLUM EPIC COMMUNICATIONS LIMITED [REG. NRU. C-10865] VERSUS ASHLEY JOHN GALEA [K.I. NRU. 393006L], 30 ta' Mejju 2022, Tribunal Għal Talbiet Żgħar, Ref.: 308/2021

L-Azzjoni tas-Socjeta' Attrici

Is-socjeta' attrici ikkontendiet fl-avviż tat-talba (a fol. 3 et seq) illi hija sborsat is-somma kumplessiva ta' Eur 6,862.24 rappreżentanti danni u spejjeż ġudizzjarji u legali subiti minn terzi riżultat ta' incident awtomobilistiku illi seħħ fid-19 ta' Ġunju 2021 fejn kienet involuta l-vettura bin-numru ta' reġistrazzjoni ICF543 appartjenti lill-konvenut u mmisjuqa minnu u ukoll ippreżentat il-ftehim bejn is-socjeta' attrici u l-konvenut, kopja ta' liema ftehim tinsab a fol. 4 u 5. Ukoll, xehdet Kristina Azzopardi, li taħdem mas-socjeta' attrici, u ppreżentat kopja oħra tal-ftehim hawn imsemmi li tinsab a fol. 50 u 51 u anke kopja tal-*statement of account* li tinsab a fol. 49 li turi eżattament fid-dettall dak li hallas il-konvenut u dak li kien baqagħlu jhallas lis-socjeta' attrici a bażi tal-ftehim hawn imsemmi.

Dan it-Tribunal jibda sabiex jaċċenna illi l-Artikoli 558 sa 562 tal-Kodiċi ta' Organizzazzjoni u Proċedura Ċivili, Kap. 12 tal-Liġijiet ta' Malta jirregolaw bis-sħiħ kif il-partijiet fil-kawża għandhom iressqu l-provi tagħhom.

Dan it-Tribunal jirrileva illi l-applikazzjoni tal-Artikolu 562 tal-Kodiċi ta' Organizzazzjoni u Proċedura Ċivili ma jistax ikun injorat mis-socjeta' attrici, u liema Artikolu jipprovdi illi "*Bla hsara ta' kull dispożizzjoni oħra tal-liġi, l-obbligu tal-prova ta' fatt imiss dejjem lil min jallegah.*" Dan it-Tribunal jagħraf ukoll l-applikazzjoni tal-Artikolu 559 tal-Imsemmi Kodiċi illi jipprovdi illi "*Il-qorti għandha fil-każijiet kollha tordna li ssirilha l-ahjar prova li l-parti tista' jgħib.*" Tali Artikolu kien hekk diskuss mill-Qorti diversement presjeduta fejn il-Qorti diversement presjeduta irriteriet diversi drabi, fosthom fis-sentenza *Anthony Xerri (K.I. nru. 209398M) ('ir-rikorrent') vs. Claudette Spencer (K.I. nru. 307378M) u Dominic Spencer (K.I. nru. 443400L) ('l-intimati')*² illi "*mad-daqqa t'ghajn għalhekk huwa ċar illi l-obbligu li għandu parti f'kawża mhurwiex illi jgħib l-aqwa prova iżda li jgħib l-aqwa prova li jista' jgħib.*" L-istess qal it-Tribunal diversement presjedut fejn fis-sentenza **DANIEL ZAMMIT VERSUS ROCCO BARTOLUCCIO**³ ikkonkluda illi "*dak li hu importanti għal-legislatur Malti huwa li l-prova (testimonjali u/jew dokumentarja) tkun wahda rilevanti għall-kaz trattat u li l-istess tkun l-ahjar wahda li l-parti tista' toffri jew tressaq.*" B'dan illi tali Artikolu pero' ma jistax jinftiehem illi t-Tribunal irid jidderigi lill-partijiet xi provi jressqu għaliex tali kompitu huwa biss tal-partijiet tal-kawża għaliex inkella it-Tribunal

² 18 ta' Settembru 2024, Qorti tal-Appell, Ref.: 39/2021

³ 3 ta' Frar 2020, Tribunal Għal Talbiet Żgħir, Ref.: 80/2019

ikun qed iżomm ma' parti jew oħra ingustament u b'dan illi dan it-Tribunal jista' biss imbagħad iħares lejn tali provi mingħajr ma jippreġudika d-dritt ta' xi parti jew oħra.

It-Tribunal ħares bir-reqqa lejn id-dokumentazzjoni hawn fuq imsemmija ipprezentata mis-soċjeta' attriċi u ra illi s-soċjeta' attriċi ippruvat it-talba tagħha fil-konfront tal-konvenut sal-grad ta' probabbilita' hekk kif inhu rikjest mil-Liġi fil-kamp ċivili, speċjalment ukoll meta ra illi s-soċjeta' attriċi ipprezentat kemm dak li ħallas il-konvenut u anke dak li ma ħallasx.

Għaldaqstant, fid-dawl ta' tali ġurisprudenza u evidenza, dan it-Tribunal jikkonkludi li seta' jasal għal konklużjoni fuq bażi ta' probabbilita' illi l-konvenut huwa verament debitur tas-soċjeta' attriċi.

Dan it-Tribunal jirrileva wkoll illi tali konklużjoni qiegħda issir ai termini tal-Artikolu 9 (1) tal-Att Dwar Tribunal Għal Talbiet Żgħar, Kap. 380 tal-Liġijiet ta' Malta, *stante* illi filwaqt illi tali artikolu jhaddan il-prinċipju tal-ġustizzja naturali, pero' huwa ferm importanti illi jzomm f'moħħu *"Illi jsegwi illi filwaqt li l-formaliżmu eċċessiv għandu jiġi evitat f' dawn il-proċeduri ta' natura sommarja, ma jistax ikun dubitat illi l-osservanza tar-regoli tal-proċedura hi meħtieġa biex jiġi assigurat l-ordni fil-kondotta tal-kawża u r-regolarità tagħha."*⁴

Imgħax

Fir-rigward ta' dan l-ammont dovut mill-konvenut lis-soċjeta' attriċi, is-soċjeta' attriċi qed titlob l-imgħax. F'dan ir-rigward, it-Tribunal jagħmel referenza għall-artikolu 1141 tal-Kodiċi Ċivili, Kap. 16 tal-Liġijiet ta' Malta. F'dan il-każ, jidher illi tali obligazzjoni hija ta' natura kummerċjali ai termini tal-Artikolu 5 (e) tal-Kodiċi tal-Kummerċ, Kap. 13 tal-Liġijiet ta' Malta, b'dan illi għandu japplika is-sub-artikolu 1 tal-Artikolu 1141 tal-Kodiċi Ċivili, Kap. 16 tal-Liġijiet ta' Malta. Għaldaqstant, tali imgħax beda jiddekorri mid-data ta' meta naqas li jħallas u ċioe' mit-28 ta' Mejju 2022 sad-data tal-ħlas effettiv. B'dan ukoll illi l-imgħax ta' tmienja fil-mija (8%) fis-sena għandu ikun applikabbli, u dan ai termini tal-Kodiċi Ċivili, Kap. 16 tal-Liġijiet ta' Malta. L-imgħax ta' tmienja fil-mija (8%) fis-sena hu dak l-ammont ipprovdut fil-Kodiċi Ċivili illi għandu japplika peress illi ma hix applikabbli il-leġiżlazzjoni sussidjarja 16.06 f'dan il-każ.

⁴ Justin Spagnol [I.D. 562491M] (appellat) Vs Janice Briffa bħala leġittimu rappreżentanta tal-minuri Ruud Buhagiar [I.D. 504772M] (appellanta), 30 Mejju 2017, Qorti tal-Appell (Kompetenza Inferjuri), Ref.: 1277/2010

Spejjeż

Dan it-Tribunal innota illi s-soċjeta' attriċi talbet ukoll għall-ispejjeż fl-avviż tat-talba fejn spjegat illi bagħtet ittra uffiċjali tat-22 ta' Frar 2024 lill-konvenut skond l-Artikolu 166A u anke intavolat mandat ta' sekwestru kawtelatorju. Għaldaqstant, għaladarba it-Tribunal qies illi l-konvenut hu obbligat li jhallas l-ammont ta' tliet elef mija u tmienja u tmenin Ewro u erbgha u għoxrin ċenteżmi tal-Ewro (Eur 3,188.24) rappreżentanti parti minn bilanċ ta' danni u spejjeż ġudizzjarji u legali subiti minn terzi riżultat ta' inċident awtomobilistiku illi seħħ fid-19 ta' Ġunju 2021 fejn kienet involuta l-vettura bin-numru ta' registrazzjoni ICF543 appartjenti lill-konvenut u mmisjuqa minnu u li kienu sborsati mis-soċjeta' attriċi, il-konvenut huwa wkoll obbligat li jhallas lis-soċjeta' attriċi anke l-ammont ta' dawn l-ispejjeż, jekk kemm-il darba is-soċjeta' attriċi tipprovdi b'mod ċar illi din l-ittra uffiċjali u l-mandat ta' sekwestru kawtelatorju kienu hekk mibgħuta u intavolati kontra l-konvenut fir-rigward ta' din it-talba.

Fir-rigward tal-ispejjeż ġudizzjarji marbuta ma' din it-talba ser ikunu deċiżi fid-**Decide**.

Decide

Għaldaqstant, dan it-Tribunal jaqta' u jiddeċiedi billi jilqa' t-talba tas-soċjeta' attriċi għall-ammont ta' tliet elef mija u tmienja u tmenin Ewro u erbgha u għoxrin ċenteżmi tal-Ewro (Eur 3,188.24) rappreżentanti parti minn bilanċ ta' danni u spejjeż ġudizzjarji u legali subiti minn terzi riżultat ta' inċident awtomobilistiku illi seħħ fid-19 ta' Ġunju 2021 fejn kienet involuta l-vettura bin-numru ta' registrazzjoni ICF543 appartjenti lill-konvenut u mmisjuqa minnu u liema ammont kien sborsat mis-soċjeta' attriċi, bl-imghax ta' tmienja fil-mija (8%) fis-sena li beda jiddekorri mit-28 ta' Mejju 2022 u jibqa' hekk jiddekorri sad-data tal-pagament effettiv kif ukoll l-ispejjeż in-konnessjoni mal-ittra uffiċjali tat-22 ta' Frar 2024 skond l-Artikolu 166A u anke dawk tal-mandat ta' sekwestru kawtelatorju, jekk kemm-il darba is-soċjeta' attriċi tipprovdi b'mod ċar illi din l-ittra uffiċjali u l-mandat ta' sekwestru kawtelatorju kienu hekk mibgħuta u intavolati kontra l-konvenut fir-rigward ta' din it-talba u jikkundanna lill-konvenut sabiex iħallas lis-soċjeta' attriċi dan l-imsemmi ammont.

L-ispejjeż ġudizzjarji marbuta ma' dawn il-proċeduri huma kollha a kariku tal-konvenut.

Avv. Ilona Schembri

Ġudikatur